

*The Analytical Study of Aqsam ul Quran*

## اقسام القرآن کا تجزیاتی مطالعہ

Asad Ali

M.Phil Islamic Studies

Visiting Lecturer, University of Education, Lower Mall Campus, Lahore.

[asadali0541@gmail.com](mailto:asadali0541@gmail.com)

Dr. Muhammad Azam

PhD Islamic Studies

The Islamia University of Bahawalpur,

Dr. Muhammad Hussain

Assistant Professor,

Division of S & T, University of Education, Township Campus, Lahore, [muhammad.hussain@ue.edu.pk](mailto:muhammad.hussain@ue.edu.pk)**Abstract**

Parents have a fundamental responsibility to care for their children, with breastfeeding recognized as a basic right that significantly enhances a child's health and well-being. Islam places great emphasis on breastfeeding, offering comprehensive and detailed guidelines on the practice. These guidelines encompass various aspects, including the recommended duration of breastfeeding, the child's rights to nursing, and the respective responsibilities of the mother and father. Religious texts provide extensive information on the proper conduct of breastfeeding, its benefits, and the ethical considerations involved. This article explores these guidelines and rulings, providing a comprehensive understanding of the subject within the framework of Islamic teachings.

**Keywords:** Islam, Rada'at, Ahkam ul Quran, Fiqha-e-Arba

تمہید

## قسم کے لغوی معنی

عربی میں لسان العرب میں قسم کے لغوی یہ ہیں۔

"القسم: مصدر قسم الشيء يقسمه قسما فإنقسم، والموضع مقسم، مثال مجلس، جزأه وهي القسمة والقسم، بالكسر والنصب والحظ والجمع اقسام."<sup>1</sup>

القاموس الوجدید میں ہے کہ باب ضرب سے قسم شیء کا مطلب تقسیم کرنا، ٹکڑے کرنا، حصے کرنا ہے۔ لوگوں کا آپس میں کوئی چیز بانٹ لینا، بھی اس کا مطلب ہے، اقسام اقسام متہما قسم اٹھانا حلف لینا ہے۔ لوگوں کو ان کا حصہ دینا لوگوں کے درمیان کوئی چیز تقسیم کرنا ہے۔<sup>2</sup>

خلیل بن احمد الفراهیدی لکھتے ہیں:

"عربی زبان میں (ق س م) کا مادہ دو معنی کے لیے آتا ہے اگر س کے سکون کے ساتھ ہو تو اس کا معنی مال کے کسی حصے کا جزء جزء کرنا یا مال سے ہر ایک حصے کو جدا کرنا ہے اور اس کی جمع اقسام آتی ہے، لیکن اگر یہ مادہ س کے فتح کے ساتھ ہو تو پھر بھی اس کی جمع اقسام ہی آتی ہے۔"<sup>3</sup>

## قسم کا مفہوم

قسم کا استعمال اس طرح ہوا کہ جب کسی واقعہ کو بیان کیا جاتا تو اس کی تصدیق کے لیے کسی شخص کی شہادت اور گواہی پیش کی جاتی۔ اس عمل کو زیادہ وسعت ہوئی تو انسان کے علاوہ حیوانات اور جمادات کی شہادت استعمال میں آنے لگی۔ مثلاً ہم کہتے ہیں کہ درود پوار اس بات کے شاہد ہیں کہ فلاں شخص نے جس بہادری سے جنگ کی، میدان جنگ اس بات کی شہادت دے سکتا ہے۔

والخیل تعلم انا فی تجاولنا عند الطعان اولو بوس وانعام

ترجمہ:

"گھوڑے جانتے ہیں کہ ہم لڑائی میں سزا بھی دیتے ہیں اور انعام بھی۔"

والخيل تعلم والفراس اني فرقت جمعهم بطلعنه فيصل

ترجمہ:

"گھوڑے اور سوار دونوں جانتے ہیں کہ میں نے ان کو جتنے کو ایک وار سے توڑا ہے۔"

ان چیزوں کا مقصد یہی ہوتا ہے کہ اگر ان کو بولنے کی طاقت دی جائے تو یہ بول انھیں کہ ہاں یہ واقعہ سچ ہے۔ یہ طریقہ یقین دلانے کے لئے استعمال کیا جاتا ہے۔ پھر یہ طریقہ آہستہ آہستہ قسم کے معنی میں استعمال ہونے لگا۔ کسی کی گواہی اور قسم کھانا ایک چیز ہو گئی۔

عمر بن معد کرب کا ایک شعر ہے:

اللہ يعلم ما ترکت قتالہم

ترجمہ:

"خدا جانتا ہے کہ میں نے لڑنا نہیں چھوڑا۔"

ہمارے محاورے میں قسم کی جگہ کہتے ہیں کہ اللہ جانتا ہے، خدا جانتا ہے، اللہ شاہد ہے وغیرہ۔ قرآن مجید میں گواہی کا لفظ قسم کے معنی میں استعمال ہوا ہے۔

اب قسم کے دو مفہوم ہوئے۔

1- جب کوئی مسئلہ بیان کیا جائے تو اس پر شہادت پیش کی جائے، چاہے یہ شہادت ذی روح کی ہو یا اشیاء کے زبان حال کی۔

2- کسی بات کا یقین دلانے کے لئے کسی عزیز چیز کی قسم کھائی جائے۔<sup>4</sup>

قسم کے بارے میں عبدالرحمان کیلانی "مترادفات القرآن" میں لکھتے ہیں:

"قسم اٹھانے کے لئے، ت اور ل کے حروف بھی اہل عرب استعمال کرتے تھے۔ یہ حروف یا تو بطور عادت اور تکیہ کلام استعمال کئے جاتے تھے یا بعض دفعہ کلام میں تاکید اور مزید زور پیدا کرنے کے لئے استعمال ہوتے ہیں۔ اگر ان حروف کی نسبت اللہ تعالیٰ کی طرف ہو تو اس سے مراد اس چیز کو بطور شہادت پیش کرنا ہوتا ہے جس کی قسم اٹھائی گئی ہو۔"<sup>5</sup>

لفظ "قسم" کے مترادفات

قسم کے لئے کچھ معروف الفاظ بھی ہیں جو قسم کے معنی میں استعمال ہوتے ہیں جس میں یمین، حلف اور نذر وغیرہ شامل ہیں۔ ان کا مختصر تعارف پیش خدمت ہے۔

یمین

اس کا مادہ ی۔م۔ن ہے جس کا مطلب دائیں طرف ہونا ہے۔ یمین کا مطلب داہنا ہاتھ، دائیں جانب، برکت، قوت و طاقت قسم ہے۔ اس کی جمع یمین، ایامن و ایمان آتی ہے۔<sup>6</sup> علامہ شبلی یمین کے متعلق لکھتے ہیں:

"یہ لفظ عموماً معاہدات کی توثیق کے لئے استعمال ہوتا ہے اور جس چیز پر یہ لفظ آتا ہے اس کو ضامن دینا مقصود ہوتا ہے"<sup>7</sup>

حلف

اس کا مادہ ح۔ل۔ف ہے۔ باب سجع سے اس کا معنی قسم اٹھانا، حلف اٹھانا ہے حلاف مطلب بہت زیادہ قسمیں اٹھانے والا بھی ہے۔<sup>8</sup> علامہ شبلی کے مطابق یہ پچھلے الفاظ سے زیادہ وسیع ہے۔ اس میں ذلت اور دنائت کا مفہوم داخل ہے اس کا استعمال بالکل اسی حیثیت سے ہوتا ہے جس طرح آج کل عوام قسم کھاتے ہیں۔ خدا نے اپنے لئے یہ لفظ کہیں استعمال نہیں کیا بلکہ حلاف کی ذلت بیان کی ہے سورۃ براءت میں یہ لفظ سات بار آیا ہے یہ لفظ منافقوں کی زبان سے آیا ہے<sup>9</sup> چنانچہ اللہ تعالیٰ نے فرمایا:

نذر

اس کا مادہ ان-ذہر ہے۔ باب سب میں اس کا مطلب کسی چیز کو اپنے اوپر لازم کر لینا کسی کام کو کرنے کا عہد کرنا ہے۔ منت بھی اس کا مطلب ہے۔<sup>11</sup> علامہ حمید الدین فراہی نے نذر کی وضاحت کی ہے ان کے مطابق کسی شے کو اپنے سے ہٹا کر خدا کے لئے خاص کرنا نذر ہے یہی سے اس میں کسی شے کو حرام کر دینے کا مفہوم پیدا ہوا، عبرانی میں اس کا یہی مفہوم ہے۔ اس کے بعد یہ لفظ کسی لذت کو حرام کر دینے کے لئے استعمال ہونے لگا یہاں تک کہ آہستہ آہستہ اپنے اوپر کسی شے کو بطور قسم لازم کرنے کے مفہوم کے لئے اس میں وسعت پیدا ہو گئی۔<sup>12</sup>

## قسم کی ضرورت

اب سوال یہ ہے کہ قسم کھانے کی ضرورت کیوں پیش آتی ہے اس کا جواب یہ ہے کہ قسم کا انداز اسلوب ان اسلوبوں میں سے ایک ہے جن کے اندر بہت بڑی دلیل ہوتی ہے اور مخالف کو ان باتوں کی طرف لانا ہوتا ہے جن کا وہ انکار کر رہا ہوتا ہے عربی زبان میں قسم کا استعمال عام ہے جس کا مقصد اپنی بات میں تاکید اور زور و اثر پیدا کرنا ہوتا ہے۔<sup>13</sup>

## اللہ کے علاوہ قسم کھانا جائز نہیں

آج کل لوگ اپنی ماں، باپ اور اپنے پیروں کی قسمیں کھاتے ہیں اور یہ رواج شروع سے چلا آ رہا ہے عرب کے لوگ بات بات پر اپنے معبودوں کی قسمیں کھایا کرتے تھے اسلام نے اللہ کے علاوہ کسی اور کی قسم اٹھانا ناجائز قرار دیا۔ جس طرح غیر اللہ کو سجدہ کرنا حرام ہے اسی طرح غیر اللہ کی قسم کھانا بھی حرام ہے۔ حضرت عمر سے روایت ہے کہ رسول اللہ ﷺ نے مجھے اس حال میں پایا کہ میں ایک قافلے میں جا رہا تھا کہ کسی بات پر اپنے باپ کی قسم کھا رہا تھا آپ نے ﷺ نے فرمایا:

"بے شک اللہ نے تم کو اپنے باپوں کی قسم کھانے سے منع کر دیا ہے پس جو بھی قسم کھائے تو اللہ کی کھائے یا پھر خاموش رہے"<sup>14</sup>

## قرآن میں قسم کا استعمال

قرآن میں قسم کا استعمال کثرت سے ہوا ہے۔ قرآن مجید میں 200 سے زیادہ قسمیں ہیں جس میں سے صریح قسموں کی تعداد تقریباً 100 ہے جس میں اللہ تعالیٰ اور انبیاء و غیر ہم کی قسمیں شامل ہیں۔ قرآن مجید سب لوگوں کے لئے نازل ہوا۔ اس پر لوگوں کے مختلف نظریات قائم ہوئے۔ کوئی شک میں پڑا، کچھ منکر ہوئے اور کچھ بہت ہی زیادہ جھگڑا۔ اس لئے قرآن مجید میں قسموں کا استعمال شک کو زائل کرنے، شبہات کو رفع کرنے، دلیل و حجت کو قائم کرنے اور اخبار کی تاکید کے لئے ہوا۔ قرآن میں اکثر قسموں کا تعلق غیبی امور سے ہے۔ مثلاً بڑے بڑے فرشتوں کی قسمیں کھانا وغیرہ۔<sup>15</sup>

## اقسام القرآن اور بلاغت

قرآن کا اسلوب بہت ہی دلکش ہے اگر قرآن مجید میں مستعمل قسموں کو دیکھا جائے تو ہم کو ماننا پڑے گا کہ قرآن میں قسم کے اعتبار سے بلاغت کے کئی انوکھے اسلوب اور انداز بیان ہوئے ہیں جن میں سے چند ایک کا یہاں تذکرہ ہو گا۔

1- قرآن مجید کے قول میں سنجیدگی اور تاکید کے اظہار پر قسم کا اسلوب دلالت کرتا ہے۔ مثلاً اللہ تعالیٰ نے فرمایا:

"بارش والے آسمان کی قسم اور پھنپھنے والی زمیں کی، بے شک یہ (قرآن) البتہ دو ٹوک فیصلہ کرنے والا کلام ہے یہ ہنسی کی بات نہیں ہے"<sup>16</sup>

شریف آدمی کی قسموں میں سنجیدگی کا اظہار بہت ہوتا ہے اس لیے نبوت کے شروع میں قسموں کے استعمال میں کثرت ہے تاکہ ان کو نبی ﷺ کی دعوت میں سنجیدگی کا علم ہو۔

2- قرآن میں قسم کا اسلوب مخالف کے انکار کی راہ بند کرتا ہے۔ کیونکہ قسم جملہ انشائیہ ہے تاکہ خبر یہ۔ اگر جملہ خبر یہ ہو تو مخالف کے انکار کا شبہ موجود ہے لیکن جملہ انشائیہ قسمیہ اس انکار کا موقع ہی نہیں دیتا۔

3- قسم کا اسلوب سورتوں کے شروع میں خوبصورتی اور تروتازگی پیدا کرتا ہے قسمیں چمکتی ہوئی پیشانی کی طرح نظر آتی ہیں قسمیں سورتوں کے شروع میں تزئین و آرائش کا فائدہ دیتی ہیں۔ اس لئے سورتوں کے درمیان قسمیں بہت کم ہیں۔<sup>17</sup>

## اللہ تعالیٰ کا قرآن میں چار چیزوں کی قسمیں کھانا

مولانا گوہر رحمن کی تحقیق کے مطابق اللہ تعالیٰ نے چار چیزوں کی قسمیں کھائی ہیں جن کی تفصیل ذیل میں دی جا رہی ہے۔

### اللہ کی ذات و صفات کی قسم

قرآن میں اللہ تعالیٰ نے اپنی ذات و صفات کی قسم کھائی ہے مثال کے طور پر اللہ تعالیٰ نے فرمایا:

"پس تیرے رب کی قسم ہم ان سب سے ضرور پوچھیں گے ان اعمال کے بارے میں جنہیں وہ کیا کرتے تھے" <sup>18</sup>

رب اللہ کا اسم صفت ہے جس کے معنی مالک اور پروردگار کے ہیں اس آیت میں اللہ نے قیامت کے محابے اور اس کے حق اور سچ ہونے پر اپنی صفت ربوبیت کے ساتھ قسم کھائی ہے

### قرآن کی قسم

"قسم ہے قرآن حکیم کی کہ تم رسولوں میں سے ہو اور سیدھے رستے پر ہو۔" <sup>19</sup>

اس آیت میں اللہ تعالیٰ نے رسول اللہ ﷺ کے رسول ہونے اور راہ راست پر ہونے کے بارے میں قرآن کو بطور گواہ پیش کیا ہے۔

### رسول اللہ ﷺ کی زندگی کی قسم

اللہ کا ارشاد ہے: "تیری زندگی کی قسم؛ بے شک وہ لوگ اپنی مستی میں یکے کے ہوتے تھے۔" <sup>20</sup> یہاں جو اب قسم تو قوم لوط کی مستی اور خلاف فطرت شہوت پرستی ہے لیکن جمہور مفسرین کے نزدیک لعبرک میں محمد ﷺ کی زندگی کی قسم کھائی ہے۔

### مظاہر قدرت کی قسم

اشیاء عالم، آیات کونییہ اور مظاہر قدرت اللہ تعالیٰ کے وجود و توحید کی نشانیاں ہیں اور قرآن میں ان کی قسمیں بہت زیادہ ہیں مثال کے طور پر سورۃ الشمس میں اللہ تعالیٰ نے مظاہر قدرت کی قسمیں کھائی ہیں۔ اس سورت میں اللہ نے دن اور رات، سورج چاند، آسمان اور زمین، نفس انسانی اور اس کی بناوٹ، نفس انسانی میں نافرمانی اور پرہیزگاری، نیکی اور بدی، بھلائی اور برائی کے الہام فطری کی قسمیں کھائی ہیں۔ اس کا جواب قسم یہی ہے کہ کامیابی اسی کی ہے جس نے اپنے آپ کو شرک و کفر اور نفس پرستی کی آلائشوں سے پاک کر لیا ہو۔ <sup>21</sup>

### اقسام القرآن پر علماء کی رائے

#### علامہ ابن قیم

علامہ ابن قیم لکھتے ہیں کہ اللہ تعالیٰ ایمان کی ان اصولی باتوں پر قسم بیان کرتا ہے جنکی معرفت خلق پر واجب ہے چنانچہ کبھی توحید پر قسم کھاتا ہے کبھی قرآن کے حق ہونے پر کبھی رسول کی صداقت پر کبھی جزاء اور وعدہ و وعید اور کبھی انسان کے حال پر۔ <sup>22</sup>

#### مولانا عبدالحق حقانی کی رائے

مولانا عبدالحق حقانی صاحب سورہ یس کی ابتداء میں قسم کے متعلق لکھتے ہیں "قرآن کی قسم اس لئے کھائی کہ متکلم کے نزدیک جو چیز عزیز و قابل قدر ہوتی ہے جب تک اس کی قسم نہیں کھائی جاتی مخاطب کو اعتبار نہیں ہوتا اور لطف یہ ہے کہ کلام بظاہر تو قسم ہے مگر یہ بھی ایک برہان ہے جو لفظ حکیم سے سمجھی جاسکتی ہے" <sup>23</sup>

#### علامہ ابن تیمیہ کی رائے

علامہ ابن تیمیہ نے بھی قسم کی حقیقت کو واضح کیا ہے چنانچہ لکھتے ہیں "اللہ تعالیٰ کا اپنی مخلوق میں سے کسی کی قسم کھانا اس بات کی دلیل ہوتی ہے کہ یہ اس کی قدرت کی بڑی نشانیوں میں سے ایک نشانی ہے اور جن چیزوں کی رب العالمین نے قسم کھائی ہے وہ اس کی توحید اور عظمت و کبریائی کی نشانیاں ہیں، اس لئے جائز ہے کہ ان کی قسم کھائی جائے۔" <sup>24</sup>

### قرآن مجید میں قسموں کی اغراض و مقاصد

شیخ ابو عبد اللہ رفیع الدین نے اپنی کتاب اقسام القرآن میں قسم کی اغراض ذکر کی ہیں

- 1- کائنات اور کائنات جن حقائق غریبہ اور اسرار عجیبہ پر مشتمل ہے اور جو اس میں عالیشان محکم نظام ہے ان کی طرف نگاہوں کو متوجہ کرنا مقصود ہوتا ہے۔
- 2- رسول اللہ ﷺ کی صداقت کا اثبات یہ اس طرح کہ عربوں کا عقیدہ کا تھا کہ جھوٹی قسموں سے گھر برباد ہو جاتے ہیں اور جھوٹی قسم کھانے والے کو نقصان پہنچتا ہے۔ رسول اللہ ﷺ نے اللہ کے حکم سے اکثر قسمیں کھائی ہیں اس کے باوجود آپ ﷺ کو کسی نقصان سے واسطہ نہیں پڑا، بلکہ آپ کی شان بلند ہوئی اور عالی شان شہرت دوام ملی یہ چیز آپ ﷺ کی صداقت کی دلیل بنی۔
- 3- امور غائبہ کو امور مشہورہ محسوسہ کے ساتھ مثال دینا تاکہ امور غائبہ معنویہ نفس میں نہایت مضبوطی سے جگہ پکڑ لیں اور یہ غرض زیادہ ہوتی ہے جیسے اللہ تعالیٰ نے صبح، دن، چاشت اور سورج، رات کی قسمیں اٹھائیں تاکہ اللہ تعالیٰ کے رعب کی تاثیر کے ساتھ نفوس انسانیہ میں امور معنویہ ہدایت و ایمان کے معانی کو جلا ملے۔
- 4- عقائد باطلہ کی تصحیح کرنا ستاروں کے غروب ہونے کی اور اس کی مثل اور چیزوں کی قسم کھانے میں ان کی تردید مقصود ہے جو ستاروں کی الوہیت اور اس دنیا میں ان کے تصرف کا عقیدہ رکھتے تھے۔ حدیث میں یہی مقصد قسم کے بغیر آیا ہے۔

حدیث شریف میں ہے کہ:

"كسفت الشمس على عهد رسول الله ﷺ يوم مات ابراهيم ابن محمد ﷺ فقال الناس كسفت الشمس بموت ابراهيم فقال رسول الله ﷺ ان الشمس والقمر لا ينكسفان لموت احد ولا لحياة فاذا رأيتم فصلوا وادعوا الله" <sup>25</sup>

ترجمہ:

- 1- "ابراہیم آپ ﷺ کے بیٹے جس دن فوت ہوئے سورج بے نور ہو گیا لوگوں نے کہا کہ ابراہیم کی وفات کی وجہ سے سورج بے نور ہو گیا ہے۔ تو رسول اللہ ﷺ نے فرمایا کہ بلاشبہ سورج چاند کسی شخص کی پیدائش اور وفات پر بے نور نہیں ہوتے، جب ایسا دیکھو تو نماز پڑھو اور اللہ تعالیٰ سے دعا کیا کرو۔"
- 2- ایک دوسری روایت میں ہے کہ سورج چاند اللہ کی نشانیاں ہیں جن کے ساتھ اللہ تعالیٰ اپنے بندوں کو ڈراتے ہیں۔
- 3- مقسم علیہ کی تحقیق و تاکید خاص کر جب مقسم علیہ مخفی امور غائبہ سے ہو تو اللہ تعالیٰ ان کے اثبات کے لئے قسم کھاتے ہیں جیسے بعث، حشر، حساب۔
- 4- نمایاں واقعات کی طرف نگاہوں کو متوجہ کرنا جیسے اللہ تعالیٰ نے طور اور بلد امین کی قسمیں کھائی ہیں۔ طور پہاڑ کی قسم معجزات موسیٰ کی یاد دہانی اور بلد امین کی قسم سے غلبہ اسلام اور بیت اللہ کے ساتھ مکہ مکرمہ کے تعلق اور اس کی طویل تاریخ کی طرف متوجہ کیا ہے۔ <sup>26</sup>

## عبدالرحمن حسن المیدانی کے ہاں قسم کی اغراض

عبدالرحمن حسن المیدانی "تو ائد التدریر الاثمل" میں مندرجہ ذیل اغراض ذکر کرتے ہیں:

- 1- قسم سے پہلی غرض جو کہ بنیادی فرض ہے اور ہمیشہ ملحوظ ہوتی ہے اور کبھی دیگر اغراض قسم میں سے کوئی دوسری بھی اس کے ساتھ جمع ہو جاتی ہے وہ یہ ہے کہ مقسم علیہ جس قضیہ یا قضایا پر مشتمل ہے اس خبر کی تاکید کرنا اس اعتبار سے کہ قسم ایک ایسا اسلوب بیانی ہے کہ صاحب بیان جو خبر دے رہا ہے اس سے اس کی تاکید لائی جاتی ہے۔ اور تاکید کے صیغوں میں سے کوئی صیغہ لاکر مخاطب کے لیے اس خبر کی تاکید کا ارادہ ہوتا ہے، قسم کی یہ غرض اکیلی ملحوظ ہوتی ہے جیسا کہ اللہ تعالیٰ کا سورۃ الکاکثر میں فرمان ہے کہ "السترون الححیم، ثم لئروھا عین الیقین، ثم لتسئلن یومئذ عن النعیم" <sup>27</sup>۔
- 2- دوسری غرض مقسم بہ کا بڑی چیز ہونا یا صفات جلیلہ والا ہونا یا اہم ذمہ داریوں والا اور بڑی والا معلوم کرنا۔ لیکن یہ غرض معنی قسم کو لازم آنے والے رستہ اور طریق سے ہے۔ کیونکہ کسی بھی چیز کی قسم کھانا لازمی طور پر معلوم کرنا ہے کہ وہ چیز قسم اٹھانے والے کے نزدیک عظمت یا بڑی صفتوں والی یا عظیم الشان فرائض و واجبات والی ہے اکثر حالات میں اکثر حالات میں قسم کی یہ دوسری غرض پہلی غرض کے ساتھ جمع ہو جاتی ہے۔ مثلاً اللہ تعالیٰ سورۃ النازعات کے شروع میں فرماتا ہے "انسانی روحوں کو قبض کرنے والے اور تنگ یا کشادہ جگہ لے جانے والے فرشتوں کی جو قسم کھائی ہے اس میں دوسری غرض ملحوظ ہے۔ اس قسم سے بعث بعد الموت خبر کی تاکید کرنا نہیں ہے کیونکہ فرشتے امور غائبہ سے ہیں ان کے ساتھ مکذبین کے سامنے بعث بعد الموت کی خبر کی تاکید نہیں لائی جاسکتی جو کہ خود امر غیبی ہے بلکہ امر غیبی کی کسی امر مشہود کے ساتھ تاکید کی جاتی ہے اس قسم سے غرض یہ خبر دینا ہے کہ فرشتوں کی یہ جماعت ایک بڑی صنف ہے اور ان کی بڑی اہم ذمہ داریاں ہیں اور معلوم ہوتا ہے کہ اس قسم کے بلا واسطہ مخاطب مومن ہیں اور دوسرے لوگ تعریضاً مخاطب ہیں اس لیے اس کے بعد "يقولون ائنا لمدودون فی الحافرة" <sup>28</sup> آیا ہے۔
- 3- قسم سے تیسری غرض ان دلائل اور واضح نشانیوں پر تنبیہ کرنا ہوتا ہے جو مقسم بہ میں پائی جاتی ہے۔ جو شخص ان دلائل و آیات پر غور و فکر کرے گا بحث اور علمی استنباط کا اہل ہو گا۔ تھوڑے ہی عرصے کے بعد اللہ تعالیٰ کی توفیق سے ان کو معلوم کر لے گا اور وہ دلائل و آیات کو لازم عقلیہ کے طریق سے مقسم علیہ کو تقسیم کر لینے کی طرف اس کی رہنمائی کریں گے اس لئے کہ ان کی قسم کھانے والی عظیم ہستی ہے۔ اور وہ دلائل و آیات اس قدرت کے کمال اور اس کے احاطہ علمی اور اس کی عظیم حکمت کے آثار ہیں۔ عظیم ہستی ان دلائل و آیات کی قسم کھا کر غیبی امور و قضایا کے متعلق خبر دینا لازمی طور پر حرج اور سچ ہو گا بلکہ وہ خود ان کا موجد اور مقدر کرنے والا ہے۔ ایسی قسموں میں مقسم علیہ کی تاکید اسی لحاظ سے حاصل ہوتی ہے۔ قرآن مجید میں اکثر مظاہر کائنات کی قسمیں کھاتے ہیں ظاہر ہوتا ہے کہ اس سے غرض اولاً: مخاطبوں کی نظروں کو کائنات میں اللہ تعالیٰ کی ربوبیت اور

وحدانیت اور اس کی الوہیت کی طرف متوجہ کرنا ہے جس میں اس کا کوئی شریک نہیں ہے۔ ثانیاً: رسول اللہ ﷺ کی صداقت کی طرف متوجہ کرنا ہے جن کی اللہ نے بہت بڑے معجزے یعنی قرآن مجید کے ساتھ تائید فرمائی اور اس کے منزل من اللہ ہونے اور دار آخرت اور مرنے کے بعد حساب و جزا کے لیے اٹھنے کے حق اور سچ ہونے کی طرف متوجہ کرنا ہے۔ ان مظاہر کائنات کے خالق و مالک رب کے ساتھ ایمان لانے والا قیامت کے دن جزا و سزا پر شک نہیں کر سکتا اور نہ ہی اسے اس میں شک ہو سکتا ہے کہ قرآن کریم رب العالمین کا کلام ہے جسے صادق امین رسول اللہ ﷺ نے اپنے رب تعالیٰ کی طرف سے پہنچایا ہے قسم کی تیسری غرض مثالوں میں سے ایک مثال سورت الشمس سے ہے۔ "والشمس وضحاها، والقمر إذا تلهها، والنهار اذا جلتها، واللیل اذا بغشها، والسماء وما بنها، والأرض وما طحها، ونفس وما سواها، فأطمها فجورها وتقوها، قد افلح من زكها، وقد خاب من دسها"<sup>29</sup>

ان آیات میں مقسم علیہ جزا کے دن فیصلے اور حساب کا نتیجہ ہے اور یہ نتیجہ اور فیصلہ حیاتِ اخروی کے لیے دوبارہ اٹھائے جانے کے بعد ہی ہو گا۔ اور مقسم بہ مظاہر کائنات ہیں جو علیم و حکیم قدرت رکھنے والی ذات کی صفت خلق کے آثار ہیں جس کے ہاتھ ہر چیز کی بادشاہت ہے جو شخص انصاف اور گہرائی سے ان مظاہر پر غور و فکر کرے گا اور فکری لوازم کے سلسلہ کے ساتھ منتقل ہو گا یہ مظاہر اس کی خالق کائنات اور اس کی صفات جلیلہ کی طرف رہنمائی کریں گے۔

ان صفات جلیلہ میں ایک صفت حکمت ہے جس علیم و حکیم ذات نے انسانوں کو ارادہ کی آزادی عطا فرما کر پیدا فرمایا جس میں وہ خیر و شر، نیکی، احسان اور ظلم و زیادتی کی قدرت رکھتے ہیں عقلاً یہ ممکن نہیں کہ اللہ تعالیٰ انسانوں کو عبث پیدا فرمایا ہو کہ اس آزادی کا ان سے امتحان نہ لیا جائے۔ اور نہ یہ ممکن ہے کہ صاحب اور جزاء کے لیے مقررہ دن میں ان کا حساب نہ لے اور انسان ویسے ہی بیکار چھوڑ دیے جائیں۔

4- قرآنی قسموں میں جو تھی غرض اٹھانے کے نزدیک مقسم بہ کے مرتبہ کی بلندی کا بیان اور اظہار کرنا ہوتا ہے نیز یہ معلوم کروایا جاتا ہے کہ مقسم بہ بڑا بڑا اور محبوب ہے اور اللہ تعالیٰ کے خواص اور مقربین میں سے عالی شان مرتبے والا ہے۔ اور مقسم بہ کی تعریف کرنا مقصود ہوتا ہے جیسے اللہ تعالیٰ کا سورۃ الحجرات میں اپنے رسول ﷺ کو مخاطب ہو کر "لعمرك إني سكرتهم يعمهون"<sup>30</sup> فرماتا۔

5- قرآنی قسموں میں پانچویں غرض رسول اللہ ﷺ کو تسلی دینا اور آپ کے محبوب ہونے کو بیان کرنا ہوتا ہے اور دشمنان اسلام آپ ﷺ کے متعلق جو افواہیں پھیلاتے ہیں ان کی تردید کرنا مقصود ہوتا ہے۔ سورۃ الضحیٰ میں آنے والی قسم میں یہ غرض نمایاں ہے۔ دو تین راتیں آپ ﷺ بیمار ہو گئے، وحی کی آمد میں تاخیر ہوئی تو دشمنوں نے کہنا شروع کر دیا کہ محمد کے رب نے اسے چھوڑ دیا ہے اس سے ناراض ہو گیا ہے تو اللہ نے آپ ﷺ کو تسلی دیتے ہوئے فرمایا "والضحی، واللیل إذا سحی، ما ودعك ربك وما قلی، وللأخرة خیر لك من الأولى، ولسوف يعطيك ربك فترضى"<sup>31</sup>۔

اہل عرب قسم میں اپنی جان کی شہادت یا اللہ کی شہادت پیش کرتے تھے اور چونکہ اللہ کی شہادت سب سے بڑی شہادت تھی اس لیے اس کا رواج زیادہ ہوا۔ اس سے ان لوگوں کو جو عربی کے اسالیب اور آداب بلاغت سے اچھی طرح واقف تھے یہ غلط فہمی ہو گئی کہ شہادت میں صرف معبود کو پیش کیا جاتا ہے۔ ایسی چیزوں کو بھی شہادت میں پیش کرتے تھے جن کو نہ تو پوجتے تھے اور نہ ان کی کسی قسم کی تعظیم ہی کرتے تھے بلکہ قسم سے مقصود محض اپنی بات پر دلیل لانا ہوتا تھا یہاں تک کہ مذہبی قسموں میں بھی بسا اوقات استدلال کا پہلو مضر ہوتا تھا

#### خلاصہ بحث

ہمیں قسم کا صحیح مفہوم سمجھ آ گیا ہو گا۔ قسم پر تحقیق کے بعد یہ بات واضح ہوئی ہے کہ عرب لوگوں کا بات بات پر قسم کھانا عادت تھی قسمیں اٹھانا ان کا محاورہ تھا۔ اللہ نے بھی ان کے محاورے کے مطابق قسم اٹھائی ہے۔ یہ قسم بمعنی گواہی کے اور شہادت کے ہوتی تھی۔ ان قسموں کا مقصد مخالف کو یقین دلانا اور بات میں وزن پیدا کرنا ہوتا تھا۔ مقالے میں ذکر کیے گئے قسم کے مفہوم سے ان لوگوں کا رد موجود ہے جو قرآن میں موجود قسموں پر اعتراض کرتے ہیں۔ اس تحقیق یہ بات بھی واضح ہوتی ہے کہ قرآن میں موجود قسمیں خود قرآن اعجاز کو واضح کرتی ہیں۔

- 1 ابن منظور، لسان العرب، دار احیاء التراث العربی بیروت، 1988ء، ص 162
- 2 وحید الدین الزمان، کیرانوی، قاسمی، القاموس الوحید، ادارہ اسلامیات 2001ء ص 1310۔
- 3 الفراهیدی، خلیل بن احمد، کتاب العین انتشارات اسوہ، 1414ھ، جلد 5 ص 86۔
- 4 شبلی نعمانی، علامہ، مقالات شبلی (مذہبی)، دار المصنفین، شبلی اکیڈمی، اعظم گڑھ، 1999ء، جلد 1، ص 40-42
- 5 کیلانی، عبدالرحمن، مترادفات القرآن، مکتبۃ السلام، 2009ء، ص 681
- 6 القاموس الوحید، ص 1917۔
- 7 مقالات شبلی، جلد اول، ص 43۔
- 8 القاموس الوحید، ص 368۔
- 9 مقالات شبلی، جلد اول، ص 44۔
- 10 سورة القلم آیت 10
- 11 القاموس الوحید، ص 1629۔
- 12 فراہی، حمید الدین، اقسام القرآن، دائرہ حمیدیہ، واعظم گڑھ، 2015ء، ص 33
- 13 رفیع الدین، ابو عبداللہ، اقسام القرآن، مکتبہ رحمانیہ کھروڑپکا، 2003ء، ص 10
- 14 بخاری، محمد بن اسماعیل، الجامع الصحیح، (مترجم وحید الزمان) مکتبہ رحمانیہ، 1999ء، جلد 3 ص 685۔
- 15 اقسام القرآن، ص 11-13
- 16 سورة الطارق
- 17 اقسام القرآن، 13-17
- 18 الحجر، 96
- 19 یس، 2-3-4
- 20 الحجر، 72
- 21 گوہر رحمن، مولانا، علوم القرآن، مکتبہ تفہیم القرآن مردان، 2010ء، جلد 2، ص 155-159
- 22 محمد ہمایوں عباس، ڈاکٹر، علوم القرآن، شمع بکس، 2015ء، ص 87
- 23 حقانی، عبدالحق، مولانا، فتح المنان، میر محمد کتب خانہ مرکز علم و ادب، جلد 4 ص 83
- 24 علوم القرآن (ہمایوں عباس)۔ ص 9
- 25 صحیح بخاری، ص 142۔
- 26 رفیع الدین، ابو عبداللہ، اقسام القرآن، مکتبہ رحمانیہ میلی، 2003ء، ص 50۔
- 27 سورة البکرا 6-8
- 28 سورة النحل 10
- 29 سورة الشمس 1-10
- 30 سورة الحجر 72
- 31 سورة الضحیٰ 1-5